

10 ta' Ottubru, 1991

Imħallfin: -

S.T.O. Prof. Giuseppe Mifsud Bonnici LL.D. - President
Onor. Joseph A. Herrera Bl.Can., Lic.Can., LL.D.
Onor. Prof. Victor Borg Costanzi B.A., LL.D.

L-avukat dottor Giuseppe Maria Camilleri et.

versus

L-Onorevoli Ministru tat-Turiżmu
 u b'nota tal-15 ta' April 1988
 is-Segretarju Parlamentari tat-Turiżmu
 assuma l-atti tal-kawża.

**Kostituzzjoni - Konvenzjoni Ewropeja - Drittijiet
 Fundamentali tal-Bniedem - Diskriminazzjoni - Danni
 - Likwidazzjoni ta' - minimizzazzjoni ta' - Danni -
 Kommutattivi - Sofferenza**

*Ir-rikorrenti kienet ġa giet iddikjarata mill-Qorti li kienet sofriet
 trattament diskriminatorju meta giet lilha miċhuda l-licenzja ta'
 gwida turistika. Il-preżenti appell kienet tirrigwarda l-likwidazzjoni
 tad-danni lillha dovuta minhabba dan it-trattament.*

*Fil-likwidazzjoni tad-danni jrid jittiehed in konsiderazzjoni l-offerta
 tad-debitur li jinsab modus vivendi biex dawk id-danni jigu
 minimizzati. Inltre f'kazijiet ta' lezjoni tad-dritt fundamentali
 jridu jigu wkoll likwidati danni kommutattivi biex jikkompensaw*

il-vittima għal dik il-lezjoni.

Il-Qorti: – Ikkunsidrat:

B'sentenza tagħha tat-30 ta' Lulju 1990, din il-Qorti ikkonfermat sentenza ta' l-Onorabbli Prim'Awla tal-Qorti Ċivili li ddikjarat l-intimat ħati li, fil-konfront tar-rikorrenti, kontra dak li jiddisponi l-artikolu 45(2) tal-Kostituzzjoni trattat magħha b'mod diskriminatorju ngustifikat, meta hija giet dikjarata li wehlet fl-eżami li sar għall-gwidi turistiċi, u dan skond ir-rizultat tat-3 ta' Ottubru 1984, u fl-istess okkażjoni ċaħdilha l-liċenzja ta' gwida turistika, u konsegwentement, iddikjarat null u bla effett l-istess eżami, u ordnat lill-intimat li mmedjatament jirrestitwixxi l-liċenzja ta' gwida turistika lir-rikorrenti;

Din il-Qorti mbagħad, fl-istess data bagħtet lura l-atti tal-proċess lill-Qorti ta' l-ewwel istanza sabiex din tittratta u tikkunsidra t-talbiet l-oħra tar-rikorrenti biex l-intimat jiġi misjub responsabbli għad-danni konsegwenzjali li hija sofriet mit-8 ta' Ottubru 1984 sad-data li fiha hija reggħet giet "reinstated" fix-xogħol tagħha ta' gwida u biex l-intimat jiġi kkundannat iħallas dawn id-danni;

Dik il-Qorti kkonkludiet dan kollu b'sentenza ta' l-1 ta' Frar 1991, fejn iddisponiet illi:

(a) Ġaladarba l-intimat f' Lulju 1987 offrieha l-liċenzja, mingħajr preġudizzju għad-drittijiet kollha tagħha, hija kienet tenuta li tillimita d-danni u għalhekk, għal dak li huwa telf ta' qliegħ, dawn id-danni għandhom jiġu likwidati għall-perjodu – Ottubru 1984 sa Lulju 1987;

Minn Ottubru 1984 sa Dicembru 1985 il-qliegħ ta' gwida turistika kien ikun ta' hamsa u sebghin lira (Lm75) fil-gimgha, waqt li minn Jannar 1986 il-qliegħ sar ta' mija u hames liri u hamsin centezmu (Lm105.50c) fil-gimgha. Billi r-rikorrenti, matul il-perjodu msemmi, kienet, kif solitu, ma taħdimx għaliex issiefer – assenza totali ta' disa' xhur – id-danni għat-telf ta' qliegħ kienu ta' disghat elef u mitejn lira (Lm9,200);

(b) A baži tal-fatt illi r-rikorrenti kienet waħda mill-aħjar gwidi turistiċi – kif indirettament kien irrikonoxxa l-istess intimat, dak li ġara, umiljha, inkwietha u holqilha inkonvenjenzi mhux żgħar u ta' dawn id-danni illikwidathom “*arbitrio boni viri*” fis-somma ta' hamest elef lira (Lm5,000).

Ir-rikorrenti appellat minn din is-sentenza li għaliha akkwjexxa l-intimat, a baži ta' dawn l-aggravji:

(a) Billi r-rikorrenti kienet giet pubblikament u dolożament imwaħħla f'ezami pubbliku għall-kariga li fiha hija kienet magħrufa bħala waħda mill-aħjar – hija ma setetx li f'Lulju 1987 tidhol taħdem mingħajr ma jiġi rikonoxxut mill-konvenut, li dak li kien ġara kien żbaljat; u allura hija ma kellhiex l-obbligu li tillimita d-danni billi taċċetta li taħdem – kif qalet is-sentenza appellata;

Il-prinċipju li l-kreditur għandu l-obbligu li jllimita d-danni li jkun qed isofri, huwa konformi mal-kunċett tal-ġustizzja korrettiva (ġa analizzata minn Aristotile) għaliex meta d-debitur ikun reġa' poġġa lill-kreditur fil-pożizzjoni li – bħal ma sar fil-każ preżenti – jaħdem, meta qabel, kontra s-sewwa kien ipprivah minn dik il-possibilità, l-istess debitur ikun – **almenu sa daqshekk** – ikkorreġa l-aġir tiegħu – kif titlob, appuntu

l-ġustizzja korrettiva, basta jhallas ukoll, b'korrezzjoni għaż-żmien li ma halliex lir-rikorrenti taħdem. L-argument tar-rikorrenti ma jolqotx dan l-aspett tal-ħtieġa ta' ġustizzja korrettiva, imma se mai, jsita' jkun rilevanti għall-kuncett aktar vast tal-ġustizzja kommutattiva (kif analizzata minn San Tumas ta' Aquino li amplifika fuq Aristotile) li hija l-bażi tat-tieni fonti (ara paragrafi 3(b) supra) ta' danni li qed tirrikjama r-rikorrenti;

L-argumentazzjoni li hemm fir-rikors ta' appell, fuq dan l-aggravju m'huwiex korrett, inkwantu meta fil-mori ta' kawża, jiġi propost "*modus vivendi*", fil-veru sens tal-frazi, biex, ikun xi jkun ir-rizultat finali, u mingħajr ma jiġi preġudikat il-ġudizzju fuq il-kontroversja, **fi kwalunkwe każ** jonqos l-impatt tad-danni fuq il-vittma (allegata kreditriċi) dik il-proposta dejjem għandha mill-ġust; u dan għaliex rimedju – li għalkemm parzjali huwa dejjem aktar effikaċi fuq l-iskala taż-żmien, li sfortunatament, tant inaqqs mill-effettività tal-ġustizzja.

(b) Fuq it-tieni fonti ta' danni – dawk li r-rikorrenti se jhitilhom erronjament **primittivi** mentri, kif intqal, dawn huma danni kommutattivi misthoqqa lir-rikorrenti biex jikkumpensawha għall-konsegwenzi kollha li hija sofriet minħabba l-leżjonijiet kommessi mill-intimat tad-drittijiet fundamentali tagħha – din il-Qorti jidhrilha li r-rikorrenti haqqa ammont akbar minn dak likwidat mill-ewwel Onorabbli Qorti.

Il-malafatti li r-rikorrenti sofriet fl-1984 ippersistew fil-konsegwenzi tagħhom mas-sena 1990, meta dawn il-Qrati finalment, iġġustifikaw pjenament lir-rikorrenti u ppronunzjaw u kkundannaw l-operat ingust ta' l-intimat – li baqa' jikkuntrasta lir-rikorrenti matul dak iż-żmien kollu. Ir-raġunijiet għaliex dan sar huwa ta' natura mista – politiko-ġuridka li din

il-Qorti m'għandhiex l-obbligu li tikkunsidra f'dan il-każ, però, naturalment dik l-attitudni kkontribwiet biex jitwal iż-żmien tal-persistenza ta' l-istat ta' ingustizzja li fiha giet mitfugħa r-rikorrenti;

Konsiderati l-fatturi kollha ta' tbatija li r-rikorrenti sofriet minhabba d-diskriminazzjoni ngusta li kellha tissubixxi, din il-Qorti jidhrilha li r-rikorrenti għandha almenu, tirċievi daqs kemm tilfet billi giet eskluża mix-xogħol legittimu li b'kompetenza kienet qed tasegwixxi u għalhekk is-somma ta' disgħat elef u mitejn lira (Lm9,200) oħra huma wkoll dovuti mill-intimat;

Għaldaqstant din il-Qorti filwaqt li tilqa' in parti l-appell tar-rikorrent, tirrifirma s-sentenza appellata u tikkundanna lill-intimat li jhallas lir-rikorrenti s-somma ta' tmintax-il elf u erba' mitt lira (Lm18,400) għad-danni minnha sofferti minhabba l-leżjoni tad-drittijiet fundamentali tagħha kif stabbilit din il-Qorti fis-sentenza tagħha tat-30 ta' Lulju, 1990;

Fic-cirkustanzi tal-każ huwa wkoll meħtieġ li jtnausu nteressi kif ġej:

(a) fuq elfejn u sitt mitt lira (Lm2,600) interessi ta' seba' snin;

(b) fuq hamest elef u mitejn lira (Lm5,200) interessi ta' sitt snin;

(c) fuq sebghat elef u tmien mitt lira (Lm7,800) interessi ta' hames snin;

(d) fuq għaxart elef u erba' mitt lira (Lm10,000) interessi ta' erba' snin;

(e) fuq tleltax-il elf lira (Lm13,000) interessi ta' tlett snin;

(f) fuq hmistax-il elf u sitt mitt lira (Lm15,600) interessi ta' sentejn ; u

(g) fuq tmintax-il elf u erba' mitt lira (Lm18,400) interessi ta' sena li tagħlaq fi żmien jumejn, minn din is-sentenza;

L-ispejjeż ta' l-ewwel istanza għall-intimat, dawk ta' dan l-appell – nofs kull wieħed bejn il-partijiet.
